

ناشکری

فرید احمد رضا بونی چترال

اے نان سخت چھوئے کویان شاپک مت دیت۔ شیلی خان سکولار
خدمت بیٹی گیتی استائے دوڑ ہوازا نانوتے ہوئے دیاو اوشوئے۔ نان
باورچی خاناری جواب پرائے۔

مہ شیرین ژاؤ ہوستان نیگے شاپک تیار شیر دستار خوانو بیلینجی
مان۔

شیلی خان تیز تیز ہوستان نیگی شاپکو انتظار کوریکا پرائے۔ نان کیہ
وات کی شا شاخو تو پروشٹہ لاکھیتائے بیس سخت نو خوشیتائے۔
چھوئے استائے ہتیغین نو خوشیاو ژبیکا پرائے۔

شیلی خان بو بے موڈ ژیاواوشوئے ہونان پھیک بیٹی ہو لوژاؤ اوشوئے۔
بیس اخری لوسنو کو لوسی پلیٹو پھائے پیخی ایہ۔ رو پھیتائے۔ ایہ
رو پھیکو نان اچہ کوری توتے ہوئے پرائے۔

ما شیرین ژاؤ ہنون دی تو خدایو شکرو کوریکو روخیتاؤ ہش تان ایہ
رو پھیتاؤ۔ خدائے ہیہ رزقوتاتے نصیب اریر۔ شیلی خانو ہیہ شا شاخو
پوشی تابیت خراب بیٹی اوشوئے۔ محجورا پھیک بیٹی استائے۔ اچی
غیری طنزیہ طورا نانوتے ریتائے۔

اے نان صحیح لو پراؤ مہ شکر کوریلک کندوری وخت ہوئے پوشورو
پوشورو خالو روخھی اسوم ترؤئے بس ہوئے ہیہ اوچوغون ویہوچو شخ مہ
پروشٹہ شیر۔ مہ ہیہ لوؤ سورا دی شکر کوریلک ہنون چھوچیتی کیاغ
ژیبیکو نوبیتام و سکولا کیاغ گانی ژبیکو پیسہ ماسو نو اوشونی۔ ہمی
لووان دیتی بی تان کمرائی بی پورتائے۔ کیہ وت کی اوریئے رو پھیتائے لوژ

تائے کی نان ہتو کپال تو سپھیائو استائے۔ شیلی خان انگاہ بیکوریتائے
کی۔

ماژاو ایہ روپھیتائے تو صبور کو اوا تان ژاوتے چائے انگوم رے بغائے
پھوک مودہ اچہ پانوسہ لاکھی بسکوٹ اوچے چائے گانی الائے۔ پیس
پھیک بیٹی چایو سو بسکوٹان ژبیکا پرائے۔

نان خوشان بیٹی ریتائے ہنون اوا تان ژاوتے کاہک پاچے اسوم۔ تا توت
ہنون نوکری ملاؤ بیروبیرائے۔ ہتے خوشانیہ ہمی پیسان مت دیتی بی
استائے۔

شیلی خان تان نانو موخ تو لوڑتائے ہسے بو خوشان استائے۔ شیلی خان
تان ژانہ دوناو اوشوئے بیرہ ہانی خوشان بیکو کیہ لوؤ شیر۔ تتوت معمولی
مزدوری ملاؤ بی شیر معمولی تنخواہ بوئے کیہ لاکھ روپیہ ہوت دونیان
۔ پتہ نیکی مہ نان کاہکو خاہو پوشی خوشان بیٹی اسورا یا ای کمہ روپیہ
ہوستا گیکو؟ اخر شیلی خان بشار گانتائے اے نان پیرا ہانی خوشان
بیکو کیہ لوؤ شیر رے۔

یکدم نانو ہتے خوشانی کوئی بغائے۔ غمگین بیٹی ژاوو سار بشار اریرتا
تتوتے نوکری ملاؤ ہوئے تو خوشان نو ہووا؟
اوا کیہ خوشان نو ہوتام تاتوتے کیہ لاکھ روپیہ تنخواہ ملاو بویان ہانی
پیسہ دی نوبونی کی اسپہ تان ہیہ یو غیریرو دورو ساؤ زیسان مہ
ملگیری ہائی گیکو مہ شرم بویان ریتائے۔

نان ریتائے کی اے مہ ژاؤ تو ناشکری موکوریتائے دنیا ہش روئے دی
اسونی کی ہتیت ای وختو شاپک نو لینینان۔ تو ہے رویان نو لاڑیسانہ
کوسکی دور ہونو بی شینی ایگان دانہ شاپکو بچے لائینہ روپھونیان۔
کانان موڑین ہال بونیان۔ بیت تان زندگیو بچے کندوری کوشش کونیان۔

خدائے تان بندہ گانان آزمائش کو بیان کی ہیت صرف جام وختہ تان
خدایو یاد کونیا نہ نو کی شوم وختہ دی خدایو تان یادی انگونیان۔
شیلی خان ہمی لوان کیہ کارا نو شیرو اریر۔
کندوری سال پھار شوخیتائے شیلی خان جوشہ بغائے اچانک ہیس
لہاز ہوئے۔ پرپیز نو کوریکو بچین دیتی ہے لہازی مُشکا مُشتی غیرتائے۔
شیلی خانو نان بو جام صبر کوراک کیمیری اوشوئے ہرای وختو سو
خدایو شکرو کوراوتائے و شیلی خانو ہے پھوک امدانیار دی مدیری کوراؤ
کورا پھوک پیسہ دی بچت کوراوتائے۔ پیسہ ہتو دستہ اوشونی۔ ہیس تان
ہے ای پھولوک شیلی خانو علاجو جام ڈاکڑو چاکے کوریتائے۔ ڈاکٹر
دوائیان سو جوستہ بو درونگار پرپیز دی بندیتائے۔ پرپیز نو کوریکو صورتہ
ژانوتے خطرہ ہوئے ریتائے۔

شیلی خان ہنون پھیک بیٹی داستر خوانہ نیشی استائے۔ تونان توتے
اوغ اوغ شاخو سیرائے شاپکو سو توت پرائے۔ تان اوچے تان موشوتے
کاہک پاچے استائے شیلی خان موڑا موڑا ہے مسلہ دار خاہو لوڑاؤ
اوشوئے۔

جوؤ انوسو شیلی خانو نان ای لوسنو کو شیلی خانو لاسیاء اوشوئے وا ای تان
لوساؤ اوشوئے۔ شیلی خان ریتائے کی اے نان تو بیہ و یخال خاہو
کھیوت ژیبوسان ریکو تو ژیبوسان اوا ژیبکو کیام ہوئے لا ماژان ریتائے۔
ہولوو کار کوری شیلی خان پھیک ہوئے۔

تھے شیلی خانو نان ہوتے ریتائے کی مہ شیرین ژاومت پتہ بیہ حال
بیہ قسمہ زنداگی تہ خوشنو۔ تو پریشان مو بوس تا تت چھوچار اچی اف
سیٹو ہاتو اوشٹوان دی ٹیکو گانی اسور پیشینار اچی ہتو دی بیر ریکو۔۔
شیلی خانو غیچی اشرو ہانی۔ تان نانوتے ریتائے کی دی بس کو متے
پتہ ہوئے کی شکرو کاندوری فضیلت شیررے۔ پروشٹی اختیئین

شاپک تھے ژیبوا اوشتام لاکھیرو باو او شوئے یا نوغ ہانیسے کیاغ کی
ژبومان متے تروق ساریران اپکا خال نیکی - اوا پروشٹی خدایو ہانی لوٹ
احسانو بچے تو شکرو ادا نوارتام - کیہ شکر کوری کو بچے بیہ نعمت کم
اوشویا کی مہ صحت صحیح او شوئے - ہانیسے کیہ وت کی تت مہ
رو پھئے کاسیران مہ تے بو عجیب ساریران - کیہ کورمو کی پروشٹی اوا
تان کوراؤ اوشتام ہنیسے پیسہ متے کومیان - اوا پروشٹی رویان سو مدد
کوراؤ اوشتام ہنیسے تان مددو محتاج ہوتام۔

بتے چھویو نان شاپکار اچی تو لوڑتائے کی ہسے ہوستان اوسنے تان
خدایو شکرو کوراؤ او شوئے کی اے خدائے تہ سو شکر کی تو بیہ رزقو متے
نصیب ارو۔ ورنہ مہ طاقتہ بیہ نو او شوئے کی بیہ ای لوسنوک شاپکو
ژبیکو۔

بیہ لوؤ کار کوری نان دی بوخوشان ہوئے وا تان ژاؤ شاؤ تازگیو بچے خدایو
سار دغا مشکیتائے و خدایو دیرو نعمتان بچے خدایو شکرو ادا اریر۔